

தலைப்புச் செய்திகள்

1. பிரதமர் திரு. நரேந்திர மோடி ஜம்மு-கஷ்மீரின் **Sonamarg** சுரங்கப் பாதையை இன்று நாட்டுக்கு அர்ப்பணிக்கிறார்.
2. உலகின் மிகப்பெரிய ஆன்மிக திருவிழாவான மகா கும்பமேளா இன்று காலை உத்தரப்பிரதேச மாநிலம் பிரயாக்ராஜில் தொடங்கியது.
3. நகர்ப்புறங்களில் மக்கள் தொகை அடிப்படையில் கட்டமைப்பு வசதிகளை மேம்படுத்துவதற்கான பணிகள் நடைபெற்று வருவதாக நகராட்சி நிர்வாகத்துறை அமைச்சர் திரு. கே.என். நேரு கூறியுள்ளார்.
4. தமிழகத்தில் நடப்பு பருவத்தில் ஆயிரத்து 176 நேரடி நெல்கொள்முதல் நிலையங்கள் திறக்கப்பட்டு 5 லட்சத்து 48 ஆயிரம் மெட்ரிக் டன் நெல் கொள்முதல் செய்யப்பட்டுள்ளதாக மாநில அரசு தெரிவித்துள்ளது.
5. உலகக்கோப்பை கோகோ போட்டி புதுதில்லியில் இன்று தொடங்குகிறது.

---- இனி விரிவான செய்திகள் ----

<<<<>>>>

பிரதமர் திரு. நரேந்திர மோடி ஜம்மு-கஷ்மீரின் **Sonamarg** சுரங்கப் பாதையை இன்று நாட்டுக்கு அர்ப்பணிக்கிறார்.

பூநீநகரில் இருந்து லே செல்லும் சாலையில் அனைத்து பருவ காலங்களிலும் செயல்படும் வகையில் இந்த சுரங்கப்பாதை அமைக்கப்பட்டுள்ளது.

சுரங்க திறப்பு விழாவில் பங்கேற்கும் பிரதமர், பணியில் ஈடுபட்ட ஊழியர்களையும் சந்தித்துப் பேச உள்ளார்.

12 கிலோ மீட்டர் நீளமுள்ள இந்த சுரங்கப் பாதை 2 ஆயிரத்து 700 கோடி ரூபாய் செலவில் அமைக்கப்பட்டுள்ளது.

பிரதான சுரங்கப்பாதை, ஒரு வெளியேறும் சுரங்கப்பாதை மற்றும் அணுகுச் சாலையை உள்ளடக்கியுள்ளது.

வழக்கமாக உள்ள சாலையில் அடிக்கடி நிலச்சரிவு மற்றும் பனிச்சரிவு ஏற்படுவதால் போக்குவரத்து பாதிக்கப்பட்டு வந்தது.

ஆனால் தற்போது சுரங்கப்பாதை அமைக்கப்பட்டுள்ளதால், இயற்கை சீற்றங்களின்போதும், போக்குவரத்து தடையின்றி நடைபெறுவது உறுதி செய்யப்பட்டுள்ளது.

இதனால் ஜம்மு-கஷ்மீர் யூனியன்பிரதேசத்தில் வர்த்தகர்களும், சுற்றுலா செல்லும் பயணிகளும் பயனடைவதோடு, குளிக்கால சுற்றுலா மற்றும் சாகச விளையாட்டுகள் அதிகரித்து உள்ளூர் மக்களின் வாழ்வாதாரம் மேம்படும் என்று கருதப்படுகிறது.

<<<<>>>>

உலகின் மிகப்பெரிய ஆன்மிக திருவிழாவான மகா கும்பமேளா உத்தரப்பிரதேச மாநிலம் பிரயாக்ராஜில் இன்று காலை தொடங்கியது.

இதையொட்டி அங்கு குழுமியுள்ள வட்சக்கணக்கான பக்தர்கள் கங்கை, யமுனை, சரஸ்வதி நதிகள் சங்கமிக்கும் திரிவேணி சங்கமத்தில் புனித நீராடி வருகின்றனர்.

இந்த கும்பமேளா அடுத்த மாதம் 26ஆம் தேதி மகாசிவராத்திரி வரை நடைபெற உள்ளது.

நேற்று மட்டும் சுமார் 50 லட்சம் பக்தர்கள் புனித நீராடியதாக எமது செய்தியாளர் தெரிவிக்கிறார்.

புனித நீராடுதல் மட்டுமின்றி பிரயாக்ராஜில் உள்ள புகழ்பெற்ற கோவில்களுக்கும் பொதுமக்கள் சென்று வழிபாடு நடத்தி வருகின்றனர்.

<<<<>>>>

பொங்கல் பண்டிகைக்கு முதல் நாளான இன்று போகி பண்டிகை கொண்டாடப்பட்டது.

தை மாதப் பிறப்பையொட்டி வீடுகளைச் சுத்தம் செய்யும்போது அகற்றப்படும் பழைய பொருட்கள் மற்றும் துணிகளை தீயிட்டு கொளுத்துவது போகிப் பண்டிகையின் அம்சமாக கருதப்படுகிறது.

காஞ்சிபுரம் மாவட்டத்தில் இன்று அதிகாலை கடும் குளிரையும் பொருட்படுத்தாமல் பொதுமக்கள் போகிப் பண்டிகையை உற்சாகமாகக் கொண்டாடியதாக எமது செய்தியாளர் தெரிவிக்கிறார்.

சுற்றுச்சூழலுக்கு மாசு ஏற்படுத்தாத வகையில் இப்பண்டிகையை கொண்டாடுமாறு மாசு கட்டுப்பாட்டு வாரியம் பொதுமக்களை கேட்டுக்கொண்டிருந்தது.

கடந்த சில ஆண்டுகளாகவே இதுகுறித்த விழிப்புணர்வு மக்களிடையே அதிகரித்து வருவதால் பிளாஸ்டிக், ரப்பர் உள்ளிட்ட சுற்றுச்சூழலுக்கு மாசு விளைவிக்கும் பொருட்களை தீயிட்டு கொளுத்துவது பெருமளவு குறைந்துள்ளது.

<<<<>>>>

நகர்ப்புறங்களில் மக்கள் தொகை அடிப்படையில் கட்டமைப்பு வசதிகளை மேம்படுத்துவதற்கான பணிகள் நடைபெற்று வருவதாக நகராட்சி நிர்வாகத்துறை அமைச்சர் திரு. கே.என். நேரு கூறியுள்ளார்.

மதுரை மாவட்டம், அலங்காநல்லூரில் புதிதாக மேம்படுத்தப்பட்டுள்ள பேருந்து நிலையத்தை நேற்று திறந்து வைத்து அவர் பேசினார்.

சாலை வசதி, குடிநீர் வசதி, கழிவுநீர் வடிகால், தெரு விளக்கு, திடக்கழிவு மேலாண்மை ஆகிய பணிகளுக்கு முக்கியத்துவம் அளிக்கப்பட்டுள்ளதாகவும் திரு. கே.என். நேரு தெரிவித்தார்.

<<<<>>>>

விருதுநகர் மாவட்டத்தில் புதிய ஆரம்ப சுகாதார நிலையத்தை நிதியமைச்சர் திரு. தங்கம் தென்னரசு திறந்து வைத்தார்.

ரெட்டியாபாட்டியில் 54 லட்சம் ரூபாய் மதிப்பீட்டில் கட்டப்பட்டுள்ள இதற்கான கட்டிடங்களை திறந்து வைத்த அவர், இறைசின்னம்பட்டி கிராமத்தில் புதிதாக கட்டப்பட்டுள்ள நியாயவிலைக் கடை கட்டிடத்தையும் திறந்து வைத்து பொதுமக்களுக்கு பொங்கல் பரிசுத் தொகுப்புகளை வழங்கினார்.

<<<<>>>>

தமிழகத்தில் நடப்பு சம்பா தாளடி பருவத்தில் ஆயிரத்து 176 நேரடி நெல்கொள்முதல் நிலையங்கள் திறக்கப்பட்டு 5 லட்சத்து 48 ஆயிரம் மெட்ரிக் டன் நெல் கொள்முதல் செய்யப்பட்டுள்ளதாக உணவுத்துறை செயலாளர் திரு. ராதாகிருஷ்ணன் தெரிவித்துள்ளார்.

மயிலாடுதுறை மாவட்டம் வைத்தீஸ்வரன் கோயில் பகுதியில் உள்ள நேரடி நெல் கொள்முதல் நிலையத்தில் நேற்று ஆய்வு மேற்கொண்ட அவர், பின்னர் செய்தியாளர்களிடம் பேசினார்.

கடந்த செப்டம்பர் மாதம் ஒன்றாம் தேதி முதல் விவசாயிகளிடம் நெல் கொள்முதல் செய்யப்பட்டு வருவதாகவும், குவிண்டால் ஒன்றுக்கு சன்னரக நெல் 2 ஆயிரத்து 450 ரூபாய்க்கும், பொதுரக நெல் 2 ஆயிரத்து 405 ரூபாய்க்கும் கொள்முதல் செய்யப்பட்டு வருவதாக தெரிவித்தார்.

விவசாயிகளை ஊக்குவிக்கும் வகையில் மாநில அரசு ஊக்கத்தொகையை அதிகரித்து வழங்கியுள்ளதாகவும் அவர் கூறினார்.

கடந்த 9ஆம் தேதி வரை 75 ஆயிரத்து தொள்ளாயிரத்து 36 விவசாயிகளிடம் இருந்து கொள்முதல் செய்யப்பட்ட நெல்லுக்கு ஆயிரத்து 313 கோடி ரூபாய் அவர்களின் வங்கிக் கணக்கில் வரவு வைக்கப்பட்டுள்ளதாகவும் திரு. ராதாகிருஷ்ணன் தெரிவித்தார்.

<<<<>>>>

மத்திய அரசின் நேரு யுவகேந்திரா சார்பில் கிருஷ்ணகிரியில் நடைபெற்ற மாவட்ட அளவிலான விளையாட்டுப் போட்டிகளில் இளைஞர்கள் உற்சாகத்துடன் கலந்துகொண்டனர்.

வாலிபால், ஓட்டப்பந்தயம், சிலம்பம் உட்பட பல்வேறு விளையாட்டுப் போட்டிகள் நடத்தப்பட்டதாக எமது செய்தியாளர் தெரிவிக்கிறார்.

<<<<>>>>

இருவரிச் செய்திகள்

வாஸ் ஏஞ்சல்ஸ் காட்டுத் தீயைக் கட்டுப்படுத்துவதில் மாகாண நிர்வாக அதிகாரிகள் சரியாக செயல்படவில்லை என்று அமெரிக்க அதிபராக பொறுப்பேற்க உள்ள திரு. டொனால்ட் ட்ரம்ப் குற்றம் சாட்டியுள்ளார்.

-ஏர்நெட்

சிரியா மீதான பொருதார தடையை விலக்குவது குறித்து ஐரோப்பிய யூனியனில் இடம்பெற்றுள்ள நாடுகளின் வெளியுறவுத்துறை அமைச்சர்கள் ஆலோசனை நடத்த உள்ளனர்.

-ஏர்நெட்

சத்தீஸ்கட் மாநிலத்தில் 5 நக்சல் தீவிரவாதிகளை சுட்டுக்கொன்ற பாதுகாப்புப் படையினரின் துணிச்சல் மிக்க நடவடிக்கையை அம்மாநில முதலமைச்சர் திரு. விஷ்ணு தியோ சாய் பாராட்டியுள்ளார்.

-ஏர்நெட்

நாசிக் - மும்பை நெடுஞ்சாலையில் நேற்றிரவு ஏற்பட்ட சாலை விபத்தில் 6 பேர் உயிரிந்தனர். 5 பேர் காயமடைந்தனர்.

-ஏர்நெட்

உதகை அருகே எடக்காடு சத்தியமூர்த்தி நகரில் கூலித் தொழிலாளியை தாக்கிய கரடியை வனத்துறையினர் கூண்டு வைத்துப் பிடித்தனர்.

-சரவணன்

கேரளாவில் இருந்து நகராட்சி கழிவுகளை ஏற்றிவந்த வாரியை நாமக்கல் மாவட்டம் பரமத்திவேலூர் அருகே மாசுக்கட்டுப்பாட்டு வாரிய அதிகாரிகள் தடுத்து நிறுத்தி ஒரு லட்சம் ரூபாய் அபராதம் விதித்தனர்.

-கண்ணன்

திருவள்ளூர் மாவட்டம் ஆவடியில் சிறப்பு காவல்படை சார்பில் நடைபெற்ற பொங்கல் விழாவில் தமிழ்நாடு காவல்துறை தலைமை இயக்குநர் திரு. சங்கர் ஜிவால் உட்பட பலர் கலந்துகொண்டனர்.

-தனசேகர்

திருப்பூரில் தீவிரவாத தடுப்பு காவல்துறையினர் நடத்திய திடீர் சோதனையில் சட்டவிரோதமாக தங்கியிருந்து தனியார் பனியன் நிறுவனங்களில் பணியாற்றி வந்த வங்கதேசத்தைச் சேர்ந்த 31 பேர் கைது செய்யப்பட்டனர்.

வி.கே. — ஹா

- 21

விளையாட்டுச் செய்திகள்

உலகக்கோப்பை கோகோ போட்டி புதுதில்லியில் உள்ள இந்திரா காந்தி விளையாட்டு அரங்கில் இன்று தொடங்குகிறது.

இன்றிரவு மணி 8.30க்கு நடைபெற உள்ள முதல் ஆட்டத்தில் இந்தியா - நேபாள அணியை எதிர்கொள்கிறது.

வரும் 19ஆம் தேதி வரை நடைபெற இந்தப் போட்டியில் 20 ஆடவர் அணிகளும், 19 மகளிர் அணிகளும் பங்கேற்கின்றன.

இந்தியாவைத் தவிர நேபாள, பெரு, பிரேசில், பூடான், மலேசியா, ஈரான், கொரியா உள்ளிட்ட நாடுகள் இப்போட்டியில் கலந்துகொள்கின்றன.

முதலாவது மகளிர் ஹாக்கி இந்தியா லீக் போட்டி நேற்று ஜூர்கண்ட் மாநிலம் ராஞ்சியில் தொடங்கியது.

முதல் ஆட்டத்தில் ஓடிசா அணி 4-0 என்ற கோல் கணக்கில் தில்லி அணியை வென்றது.

இன்று நடைபெறும் போட்டியில் பெங்கால் அணி – சூர்மா அணியை எதிர்கொள்கிறது.

ரவுர்கேலாவில் நடைபெற்று வரும் ஆடவர் ஹாக்கி இந்தியா லீக் போட்டியில் ஹைதராபாத் அணி 5-1 என்ற கோல் கணக்கில் கலிங்கா அணியை வென்றது.

<<<<>>>>